


Il-kult ta' Santa Marija f'Hal Qormi tul l-ahhar sitt sekli

Dr Joseph F. Grima



Id-devozzjoni lejn Tluġh il-Madonna fis-Sema, jew Santa Marija kif nafuha popolarment, hi qadima hafna fil-gzejjer Maltin. Hi haġa żgura li kienet devozzjoni li tgawdi popolarità għall-habta tas-sena 1400, popolarità riflessa fil-viżti pastorali tal-isqfijiet Maltin sa tmiem is-seklu tmintax, li kitbu li f'Malta kien hawn madwar 92 knisja u kappelli dedikati lil Santa Marija. F'Hal Qormi fl-imġhoddi kien hawn total ta' għaxar kappelli ddedikati li tnaqqru mal-mixja tas-snin. Preżentement, m'hawnx artal dedikat lil Santa Marija f'ebda waħda miż-żewġ knejjes parrokkjali Qormin għalkemm jeżisti kwadru tal-Assunta fil-Mużew Parrokkjali tal-Parroċċa San Ġorġ, xogħol anonimu tas-seklu tmintax li kien ghotja tal-familja Galea-Testaferrata.

Fratellanza

Min-naħa l-oħra rridu nghidu li, aktar minn hames sekli ilu, fl-1502 tissemma l-eżistenza ta' **Fratellanza ta' Santa Marija** f'Hal Qormi f'testament li fih it-testatur Franquinu Xeberras hallielha uqija (biċċa flus) għaž-żwieġ ta' tfajla fqira. Izda din il-fratellanza ma terġax tissemma, lanqas fil-viżta pastorali tad-delegat apostoliku Monsinjur Pietro Dusina fl-1575, u għalhekk x'aktarx li kienet spicċat fix-xejn.

Artal

Fil-knisja parrokkjali ta' San Ġorġ darba kien hemm **artal ta' Santa Marija**. Għall-habta tal-1634, Marjanu Axisa u martu Katarina għamlu fondazzjoni għal dan l-artal. Izda ma kellux haġja twila għax id-dedikazzjoni tiegħu kienet diġà nbidlet sentejn wara. Il-venerazzjoni Qormija aktar tidher fid-diversi kappelli




Pittura tal-Madonna mtellgha s-sema, xogħol tas-seklu XVIII fil-Mużew tal-Knisja Parrokkjali ta' San Ġorġ. (Ritratt: John Frendo)

mxerrdin fil-limiti parrokkjali. Hamsa minnhom għadhom jeżistu, tlieta f'Hal Qormi u tnejn oħra f'parroċċi oħrajn li darba kienu jagħmlu parti mil-limiti Qormin.


Knisja Tal-Hlas

Bla ebda dubju, l-aktar kappella magħrufa minnhom f'Malta hi dik tal-**Madonna tal-Hlas** (fid-dokumenti nsibuha miktuba bhala *tacalas, chilas* jew *chiulas*) li kienet inbniet mill-ġdid mit-Teżorier tal-Ordni ta' San Ġwann, Fra Kristofru de Mungudrin, li fl-1573 ukoll għaniha b'pittura titulari mpittra fuq l-injam u li llum tinsab fil-mużew parrokkjali. Din il-knisja kienet diġà tgawdi popolarità mal-Maltin f'dak iż-żmien imbiegħed tas-seklu sittax u fl-1633 inhass il-bżonn li titkabbar. F'xi sena lejn l-1693, il-knisja nbriet mill-ġdid fil-istess post fuq il-pjanti tal-magħruf perit Malti Lorenzo Gaġa li tradizzjonalment jingħad li bniewha bla hlas bhala ringrazzjament lill-Madonna talli rnexxietlu l-koppla tal-knisja parrokkjali ta' San Ġorġ fl-1684 u li ma graatilhiex hsara fit-terremot qawwi tal-1693. B'xorti tajba, il-knisja l-qadima ma hattewhiex izda saret is-sagrastija tal-knisja l-ġdida u għadha hekk sal-lum.



Il-faċċata tal-Knisja tal-Madonna tal-Hlas wara r-restawr li sar fl-2008.. (Ritratt: J.F. Grima)

Fl-1736 inbidel il-kwadru titulari ma' iehor li ngib minn Ruma, almenu hekk hemm fil-viżta pastorali tal-1736. Ta' min



Pittura tal-Assunta fil-kapella tal-Madonna tal-Hlas f'Hal Qormi (Ritratt: Anecdotes from Malta)

izid li kien hawn min attribwiew, bla ebda bazi soda, lill-magħruf pittur Malti Francesco Zahra (1710-73). Fis-sagristija għad baqa' xi ftit mill-bosta kwadri votivi pprezentati lil dan is-santwarju u li jixhdu l-popolarità tiegħu, l-aktar dawk li talbu – u hekk għadhom jagħmlu – l-interċessjoni tal-Madonna għall-ħlas feliċi tat-trabi tagħhom, li l-prezentazzjoni tagħhom għadha ssir sal-lum kull tielet Hadd tax-xahar. Ta' min iżid ukoll li, dak iż-żmien, bi 'ħlas' kienu jfissru wkoll il-libertà mill-ġasar billi mhux persuna jew tnejn kienu jinqabdu lsira. Fil-fatt, fl-antik kien hemm bosta pitturi votivi marbutin ma' ħelsien mill-iskjavitù. Hdejn il-knisja nsibu żewġ loġoġ bil-bankijiet tal-ġebel fejn kienu jitrejqu l-pellegrini fl-imġhoddi flimkien ma' statwa sabiha tal-ġebel fuq pedistall, xogħol ta' Ċensu Decandia fl-1867. Il-knisja minn barra kif ukoll il-loġoġ u l-istatwa tal-Madonna ġew restawrati mill-gvern fl-2008.

Kappelli li m'Għadhomx Jeżistu

F'Hal Qormi kienu jeżistu **diversi kappelli** li llum m'għadniex narawhom aktar. Fl-aħħar snin tas-seklu sittax, skond il-viżta pastorali tal-1588, Dun Pietru Cassia bena kappella dedikata lil Santa Marija fiċ-ċimiterju tal-knisja parrokkjali li kienet magħrufa bħala *Ta' Staino* (jew Stagno) li ġiet magħluqa fl-1656.

Kappella oħra simili kienet hdejn il-Knisja tal-Vitorja fil-parti l-aktar għolja tar-raħal. Kienet nieqsa minn bibien, rettur, paramenti neċessarji u kull haġa oħra bżonnjuza. Fl-1575, ċertu Ġorġ Ciantar b'devozzjoni, u mhux b'obbligu, kien jiehu ħsieb li ssir il-festa: vespri, quddiesa u tingħata l-karità lill-foqra. Monsinjur Dusina ordna li ma jsirux ċelebrazzjonijiet fiha qabel jitwählhlu bibien godda tal-injam. Jidher li saru xi tiswijiet għax il-kappella baqgħet tiffunzjoni għal aktar minn sebghin sena oħra. Fl-1656, din il-knisja, flimkien ma' tliet kappelli oħra mibnijin hdejn xulxin fl-istess lokalità, ġiet dekonsagrata u flokha, biex tibqa' mfakkra, sar artal fil-knisja tal-Vitorja, fuq in-naħa tax-xellug. Fil-fatt, biex ikomplu jiffakkru dawn l-erba' kappelli, tellgħu kolonna b'salib fuqha fil-pjazza tal-Vitorja.

Il-knisja tal-Vitorja stess qabel kienet dedikata lil Santa Marija iżda d-dedika tagħha nbidlet għall-ħabta tal-1588. Meta kienet għadha dedikata lill-Marija Assunta, fl-1575 kienet nieqsa minn bibien, rettur, renti u l-hwejjeg l-oħra neċessarji għall-kult. Ġakbu Cassar kien obligat li jsewwi l-ħsarat tal-kappella u jhallas għall-vespri u l-quddiesa bhala kundizzjoni li kellu fuq għalqa fl-inħawi magħrufa bhala *Talgoz* (Talgozz?). Monsinjur Dusina ordna lil Ġakbu biex, fi

żmien xahar, jagħmel il-bibien tal-injam taht piena ta' għaxar skudi jekk ma jsirux. Sadattant, il-funzjonijiet reliġjużi tal-kappella kellhom jibdew isiru fil-knisja parrokkjali sakemm isiru t-tiswijiet. Il-fatt li din il-knisja inbidltilha d-dedika tagħha fl-1588 u baqgħet tiffunzjoni (għalkemm inbniet mill-ġdid għall-ħabta tal-1667) hu sinjal ċar li Ġakbu Cassar wettaq dak li kien ordnat jagħmel.

Fir-raħal innifsu kien hemm **żewġ kappelli** oħra li ssemmev fil-viżta pastorali ta' Dusina fl-1575 u li digà rreferejna għaliha. Waħda jingħad li kienet hdejn id-dar tal-kappillan għalkemm is-sit preċiż tagħha mhux magħruf. Il-werrieta ta' Pawlu u Leonardu Ciantar kellhom għalqa fl-inħawi tal-post imsejjaħ *San Nikola* b'kundizzjoni li jiċcelebraw il-festa bil-vespri u l-quddiesa, tingħata elemożina lis-sacerdot ċelebrant u ssir karità ma' tmien foqra. Din il-kappella ngħalqet fl-1643. Il-kappella l-oħra, li kienet qrib fejn hemm il-knisja parrokkjali ta' San Ġorġ, kienet nieqsa minn kollox għajr bibien tal-injam. Il-festa kienet issir bil-vespri u l-quddiesa rizzultat tad-devozzjoni tan-nies. Inhattet fl-1585 biex is-sit u l-ġebel intużaw għall-bini tal-knisja parrokkjali l-ġdida – jiġifieri dik prezenti – li kienet bdiet tiela fl-1584.


Kappelli fil-Kampanja

Fil-kampanja li kienet fil-limiti parrokkjali Qormin, kien hemm ukoll **tliet kappelli dedikati lil Santa Marija**. Kappella fl-Imrieħel (miktuba *Mireghel* fid-dokument) issemmiet biss fl-1575 meta nkiteb li kienet ġuspatronat ta' Monsinjur Leonardu Abela, li maż-żmien sar prelat magħruf, iżda li kienet nieqsa mill-bibien, rettur, dhul u ornamenti. Kienet f'art tal-istess Monsinjur Abela li ordnawlu jipprovdli l-bibien tal-injam u artal taht piena ta' ħames skudi multa. Sakemm isiru, l-obbligazzjonijiet reliġjużi (il-festa kienet issir sforz id-devozzjoni tan-nies) kellhom isiru fil-knisja parrokkjali. Iżda qatt iżjed ma reġgħet issemmiet din il-kappella fil-viżti pastorali. Iż-żewġ kappelli l-oħrajn, li dak iż-żmien kienu fil-kampanja, kienu **Ta' Ċeppuna** fil-Marsa u **Tas-Samra (jew Atoċja)** fil-Ħamrun li llum jagħmlu parti minn parroċċi oħrajn.

Ta' Atoċja ħadet post kappella oħra, mibnija fuq art ta' Martin Abela, li qabel kienet dedikata lil San Nikola u li kienu farrkuha t-Torok tul l-Assedju l-Kbir tal-1565. Kienet nieqsa minn kollox għalkemm il-festa kienu jiċcelebrawha b'devozzjoni. Dusina ordna li tiġi dekonsagrata skont il-forma tal-Konċilju ta' Trento. Qabel is-sena 1615, kien reġa' bnienha mill-ġdid

Albano Falson mill-Belt u fl-1634 tqiegħdet fiha kopja tal-pittura tal-Madonna ta' Atoċja mill-mizzewġin Ġużeppi u Isabella Casauri mill-Birgu li bnew mill-ġdid jew kabbru din il-knisja. Dawn kienu jghixu qishom eremiti hdejn il-kappella u, wara mewthom, indifnu fiha. B'dan il-mod hadet isimha din il-knisja, magħrufa wkoll bhala **Tas-Samra** minħabba l-kulur samrani tal-karnaġjon tal-Madonna. Jidher li t-titlu tal-Madonna ta' Atoċja (minn *Atocha*) kien daħal fil-viżta pastorali tal-1631 minflok it-titlu originali li kien Madonna ta' Guadaloupe. Din il-kappella bdied tgawdi devozzjoni mill-ewwel u, fl-1643, l-istess Isabella Casauri fundat benefizzju ekklesjastiku fiha. Fl-1768 inbidlet il-pittura tat-titular. Din il-knisja kienet hafna għal qalb San Ġorġ Preca li ta hafna servizz reliġjuż fiha. Għal bosta snin, ir-rettur tagħha kien il-kanonku Qormi Dun Ġorġ Bonello li miet f'tit snin ilu.

Santa Marija ta' Ċeppuna, li qiegħda f'nofs l-isports complex tal-Marsa Sports Club, hi antika hafna tant li, meta l-Gran Mastru l'Isle Adam miet fir-Rabat fl-1534, il-ġisem tiegħu haduh lura għad-difna fil-Forti Sant'Anġlu iżda nħass il-bżonn li jhalluh għal-lejl f'din il-kappella. Fl-1575, Monsinjur Dusina ddeskrivha bhala fl-artijiet fewdali li l-Ordni ta' San Ġwann kellu fil-Marsa, li kellha bibien tal-injam u li kienu jiċċelebraw fiha festa tal-Assunta b'devozzjoni. Fit-tieni nofs tas-seklu tmintax, tilfet l-immunità ekklesjastika billi kienet fid-dizabitat u ma kienx jinżamm fiha s-SS. agrament. Preżentement, il-kappella hi fi stat tajjeb ta' konservazzjoni.



Il-Kappella ta' Santa Marija ta' Qrejqča waqt ir-restawr fl-2008. (Kunsill Lokali Qormi)

Kappelli Ezistenti f'Hal Qormi

L-aħħar żewġ kappelli dedikati lil Santa Marija li ser ngħidu xi haġa dwarhom għadhom jeżistu sal-lum iżda t-tnejn għandhom oriġini antiki hafna. L-ewwel darba li ssemew kien fil-viżta pastorali li wettaq Monsinjur Pietro Dusina fl-1575.

Il-kappella ta' **Santa Marija ta' Qrejqča** fl-1575 kienet hdejn id-dar ta' ċertu Nikola Mallia u kienet nieqsa minn kollox, inkluz paviment, għalkemm kellha artal. Mark Antonio Cassia, membru tan-nobbiltà billi hu indikat bhala *magnificus* fid-dokument, kellu xi artijiet f'lokal magħruf bhala **Tismede** (Msida?) li mir-renti tagħhom kien marbut

jagħmel l-għasar, quddiesa u jagħti l-karità lil min jattendi għall-festa. Dusina ordna li jsiru t-tiswijiet neċessarji inkluzi l-bibien u, sakemm isiru, l-obbligazzjonijiet isiru fil-knisja parrokkjali. F'xi żmien qabel l-1653, il-kappella



Il-Kappella ta' Santa Marija tal-Blat bl-istatwa tal-Assunta quddiemha. (Ritratt: J.F. Grima)

giet restawrata, jew reġġet inbniet mill-ġdid, mill-Baruni Giacinto Cassia, fis-sura li narawha llum. Fl-1615 kellha renta ta' 25 skud minn għalqa magħrufa bhala *ta' Ximesi* li, wara li minnhom kienu jithallsu l-ispejjeż tal-festa, il-bqija kienu jingħataw lill-fqar. Fis-sekli 18 u 19, fl-ewwel Hadd tar-Randan, kienet issir purċissjoni bil-vara ta' *L-Ort tal-Ġetsemani* mill-knisja parrokkjali għal din il-kappella fejn kienet issir prietka dwar dan il-misteru qabel ma jirritornaw lura. Fl-1773, imdendlin mal-ħitan tal-ġnub tagħha, kien hemm sitt pitturi li kienu juru l-avvenimenti ewlenin fil-hajja tal-Madonna. Sakemm infetaħ qasam tal-MUSEUM fil-parroċċa fl-1955, dawn il-katekisti kienu jgħallmu d-duttrina f'din il-kappella. Meta ma baqgħetx tintuża, il-kappella spiċċat fi stat hażin hafna bil-periklu serju li tikkrolla iżda giet restawrata estensivament mill-gvern fl-2008. Il-laqam ta' dil-kappella ġej mill-fatt li, fl-imghoddi, wara li kienu jżuru s-seba' Santa Marijiet, il-pellegrini kienu jispiċċaw il-mixxa tagħhom fiha u kienu jingħataw **qarquċa** ta' majjal mixwi biex jitrejqu. Apparti li tintuża għal xi wirjiet ta' natura reliġjuża, it-translazzjoni tar-relikwa lejlet il-festa ta' titular San Ġorġ issir minn din il-kappella.


Il-kappella ta' **Santa Marija tal-Blat** fl-1575 ukoll kienet nieqsa minn kollox, inkluz paviment, għalkemm kien hemm artal. Ċertu Nikola Camilleri kellu xi artijiet fil-lokal imsejjah *Taharra* (Ta'Harra) li mid-dhul tagħhom kienet tigi ċċelebrata l-festa bil-vespri u quddiesa u tingħata l-karità lil erba' foqra mir-raħal. Dusina ordna lil Camilleri biex isiru t-tiswijiet neċessarji iżda fl-1601 il-kappella reġġet kienet fi stat hażin hafna meta l-prokuratur kien Agostino Galdes.

Fl-1634, Paoluccio Galdes halla renta għal din il-kappella u reggħet inbniet mill-ġdid għaxar snin wara. Quddiemha, fis-seklu dsatax, ittelligħet statwa sabiha ta' Santa Marija li fl-1885 giet mogħnija b'40 jum indulgenza għal min jgħid *Salve Regina* quddiemha. Hi wzata regolament u tinsab fi stat tajjeb ħafna. F'Ħadd il-Palm, hawnhekk jitbierku l-friegħi taż-żebbuġ u titlaq il-purċissjoni lejn il-knisja parrokkjali. Isimha, jew il-laqam, ġej mill-fatt li l-lokal, li hu merfugħ f'tit fl-gholi mill-ġenb ta' Wied is-Sewda (u fl-antik il-wied kien hafna aktar fond għalkemm illum inbidel fi triq) hu magħruf bhala *Fuq Tal-Blat*.

Niċeċ fit-Toroq

Hal Qormi hu magħruf hafna għan-niċeċ li huma mxerrdin mat-toroq tiegħu, total ta' madwar 230 waħda. Kwazi nofshom huma niċeċ tal-Madonna taht id-diversi titoli tagħha u dan hu sinjal iehor tal-firxa tal-kult Marjan f'dan ir-raħal bejn l-aħhar snin tas-seklu tmintax u l-bidu tas-seklu għoxrin. B'kollox hemm tmien niċeċ dedikati lil Marija Assunta li nsibuhom f'dawn it-toroq: Triq San Bastjan, Triq Santa Marija, Sqaq fi Triq il-Vitorja, Triq Dun Ġużep Vella, Triq Pinto, Triq San Rafel, Triq il-Kbira fil-parti popolarment magħrufa bhala Pjazza San Franġisk u Triq San Franġisk.

Bertu Mula



Ives Zammit


Building Contractors

Mob: 9982 1472



Magumby Transport

Mob. 99420984



Four Seasons Pet Shop

Wesgħat Marco Montebello Mosta (wara l-Knisja)

Tel: 2143 3652 - Mob: 9949 3833
email: adr061@hotmail.com